



**КЫРГЫЗ РЕСПУБЛИКАСЫНЫН ЖОГОРКУ СОТУНУН
КОНСТИТУЦИЯЛЫК ПАЛАТАСЫНЫН СУДЬЯЛАР КОЛЛЕГИЯСЫНЫН
АНЫКТАМАСЫ**

жаран Камчыбек Кадыркулович Кудайбергеновдун

өтүнүчүн өндүрүшкө кабыл алуу жөнүндө

2013-жылдын 12-октябрь

Бишкек шаары

Кыргыз Республикасынын Жогорку сотунун Конституциялык палатасынын судьялар коллегиясы, курамында А.О.Нарынбекова, М.Р.Бобукеева, Ч.О.Осмонова, катчы М.Э.Толобалдиевдин катышуусунда жаран К.К.Кудайбергеновдун кайрылуусун карап төмөндөгүлдөрдү

т а п т ы :

Жаран К.К.Кудайбергенов 2013-жылдын 4-октябринда Кыргыз Республикасынын Жогорку сотунун Конституциялык палатасына (мындан ары – Конституциялык палата) кайрылып, анда Кыргыз Республикасынын «Жергиликтүү өз алдынча башкаруу жөнүндө» мыйзамынын 48-беренесинин экинчи абзацынын талабы Конституциягын 6, 52-беренелеринин талаптарына карана каршы келгендиктен, конституциялык эмес деп таап берүүнү суранат.

Арызын негиздел төмөнкүлөрдү көрсөткөн, 2004-жылдын 24-ноябринда Нарын райондук сотунун өкүмү менен Кыргыз Республикасынын Кылмыш Жаза Кодексинин 171-беренесинин 3-бөлүгүнүн 3 пункту, 315-беренеси менен 5 жыл 6 ай эркинен ажыратылып, ошол эле кодекстин 63 беренесинин негизинде жаза шарттуу деп эсептелип, 2 жыл сынак мөөнөтү белгиленген. Нарын райондук сотунун 2005-жылдын 14-ноябриндагы токтому менен соттуулугу алынып салынган. Ал эми 2013-жылдын 10-

апрелинде Нарын обласынын Нарын районунун Чет-Нура айыл өкмөтүнүн башчысы болуп шайланган.

Бирок, 2013-жылдын 25-апрелинде Нарын районунун прокурору Нарын райондук Мамлекеттик администрациясына сунуш келтирип, анда Кыргыз Республикасынын «Жергиликтүү өз алдынча башкаруу жөнүндө» мыйзамынын 48-беренесинин 2-бөлүгүнө ылайык, соттуулугу бар жаран, соттуулугу жоюлганына же алып салынганына карабастан айыл өкмөтүнө башчы болушу мүмкүн эместигин негиз 'кылып, аны ээлеген кызмат ордунан бошотуу маселесин койгон.

Жаран К.К.Кудайбергенов Кыргыз Республикасынын «Жергиликтүү өз алдынча башкаруу жөнүндө» мыйзамынын 48-беренесинин экинчи абзацынын, кылмыш жасагандыгы үчүн соттуулугу бар Кыргыз Республикасынын жараны, соттуулугу жоюлганына же алып салынганына карабастан айыл өкмөтүнө башчы болушу мүмкүн эмес деген талабы Конституциянын 6, 52- беренелеринин ченемдерине карана каршы келет деп эсептейт.

Судьялар коллегиясы өтүнүчтүү жана ага тиркелген материалдарды изилдеп, «Кыргыз Республикасынын Жогорку сотунун Конституциялык палатасы жөнүндө» конституциялык мыйзамдын 28-беренесинин 2-бөлүгүнүн негизинде арызды текшерген судья А.О.Нарынбекованын маалыматын угуп төмөнкүдөй жыйынтыкка келди.

Жаран К.К.Кудайбергеновдун өтүнүчү «Кыргыз Республикасынын Жогорку сотунун Конституциялык палатасы жөнүндө» конституциялык мыйзамдын 20, 21, 24, 25 жана 26-беренелеринин талаптарына жооп бергендиктен конституциялык сот өндүрүшүнө кабыл алынууга жатат, анткени конституциялык палатада ишти кароого негиз болуп мыйзамдын же башка ченемдик укуктук актынын Конституцияга ылайык келүүсү жөнүндөгү маселеде күмөндүүлүктүн пайда болусу эсептелет.

Жогорудагылардын негизинде жана «Кыргыз Республикасынын Жогорку сотунун Конституциялык палатасы жөнүндө» конституциялык мыйзамдын 28-беренесинини 2 жана 5-бөлүктөрүн жетекчиликке алып судьялар коллегиясы

а н ы к т а д ы :

- 1.Жаран Камчыбек Кадыркулович Кудайбергеновдун өтүнүчү конституциялык сот өндүрүшүнө кабыл алынсын.
- 2.Аныктама Конституциялык палатага даттанышты мүмкүн.

Судьялар коллегиясы :

А.О.Нарынбекова

М.Р.Бобукеева

Ч.О.Осмонова